

## ఫలిం-చిన పథకం

ఆంధ్రభూమి వీక్లీ.. 26 జూన్, 2003



“సతీష్! ఎక్కడికెళ్లావు ఇంతసేపూ..?”

- కిరణ్ సతీష్ని అడిగాడు.

“అనితా మేడమ్కి అడ్వాన్స్ సీటు క్రొత్త కదా... డౌటుంటే క్లారిఫై చేసి వచ్చా!”

“అయితే హాలులోనే ఉన్నావా? నేను పావుగంట నుంచి వెతుకుతున్నాను నీకోసం..!”

అని,

“హలో అనితగారూ..! సతీష్ని మీరు ఉంచుకున్నారా ఇంతసేపూ..?!” అని అరిచాడు.  
ఒళ్ళుమండింది అనితకి.

‘ఉంచుకోవడమేమిటి? కిరణ్ పరాయిభాషవాడు కాదు. అచ్చమైన తెలుగువాడే! అవకాశ మొచ్చినప్పుడల్లా అలా ద్వంద్వార్థాలతో, శ్లేషలతో మాట్లాడతాడు. అదో ఆనందం అతనికి! ఎటొచ్చీ తమకే నలుగురి ముందు అవమానంగా ఉంటుంది!’ అనుకుంది విసుగ్గా.

ఈ బాధ ఆమె ఒక్కదానిదే కాదు...

బ్రాంచిలో ఉన్న ప్రతి లేడీ అతని వల్ల, అతని మాటల వల్ల ఇబ్బంది పడుతున్నవారే! కిరణ్ ఆ బ్రాంచిలో యూనియన్ లీడరు. అందువల్ల అతనికి ఎదురుతిరిగి మాట్లాడే ధైర్యం చాలామందికి లేదు. ముఖ్యంగా... ఆడవాళ్ళకి!

ముప్పై ఏళ్ల కిరణ్ కి ఇంకా పెళ్ళి కాలేదు. అతని ప్రతిమాటలో ద్వంద్వార్థం ఉంటుంది. అలా మగకోలీగ్స్ తో మాట్లాడితే పెద్దగా ఇబ్బంది లేదు. కానీ, ఆడవాళ్ళతో కూడా అలాగే మాట్లాడుతూంటాడు. అలా మాట్లాడకూడదని అతనికి తెలుసు. కానీ, బ్రాంచిలో తనను ఎవరూ ఏమీ అనలేరని ధైర్యం!

పైగా... అతను బ్రాంచిలో అతిముఖ్యమైన ఎస్టాబ్లిష్ మెంట్ సీటులో ఉండటంతో- అందరికీ అతనితో అవసరం ఉంటుంది. అది అలుసుగా తీసుకుని, తన సీటు వద్దకు వచ్చిన ఆడవాళ్ళతో ద్వంద్వార్థాలతో మాట్లాడి, వాళ్ళు ఇబ్బంది పడుతూంటే నవ్వుకుంటూ ఉంటాడు.

ఆరోజు సాయంత్రం ఉమ అతని సీటు దగ్గరికి వచ్చి-

“సార్! మీరు ఫ్రీగా ఉన్నారా? నాకు టాక్స్ ఎంత పడుతుందో చూసి చెప్పాలి!” అంది.

“మీది మొత్తం చూపించండి నాకు... అప్పుడు చెప్తాను!” అన్నాడు కిరణ్.

ప్రక్కనే ఉన్న ముగ్గురు మగకోలీగ్స్ గట్టిగా నవ్వారు.

“ఐ మీన్... మీ టోటల్ సాలరీ, సేవింగ్స్ పర్మిక్యులర్స్... ఇవన్నీ చూపించమని నా ఉద్దేశం!”

ఉమకు కళ్ళనీళ్లు వచ్చాయి. అతని మాటలకి, ప్రక్కనున్నవారి నవ్వులకి, చాలా అవమానంగా అనిపించింది.

ఇక అక్కడ ఉండలేనట్లు తన సీటు వద్దకు వెళ్లిపోయింది.



ఆరోజు సాయంత్రం నాలుగు గంటలకు లేడీస్టాఫ్ అందరూ ఓ మూల కూర్చుని మాట్లాడుకుంటున్నారు.

ఉమ- కిరణ్ తనతో అన్నమాటలు మిగతావారితో చెప్పుకుని బాధపడింది.

“రోజురోజుకీ వాడి నోరుకు అడ్డా, అదుపూ లేకుండా పోతోంది. మిగతా స్టాఫ్ ముందు ఎంత అవమానంగా ఉంటుందో?!” కవిత అంది.

“ఒక్కోసారి కస్టమర్స్ ముందు కూడా అలాగే మాట్లాడుతుంటాడు. సిగ్గుతో చచ్చిపోవాలని పిస్తుంది. ట్రాన్స్ఫర్ కి అప్లై చేసి, వేరే బ్రాంచికి వెళదామంటే ఈ ఊర్లో ఇంకో బ్రాంచి లేదాయె..!” అంది లక్ష్మి.

ఇంతలో...

ప్రణవ్ అటుగా రావడం చూసి, మాటలు నిలిపి అతని వైపు చూసి నవ్వారు.

“ఏమిటి... మహిళామండలి అత్యవసర సమావేశమా? బహుశా... ‘భర్తతో వంట చేయించడం ఎలా?’ అన్న టాపిక్ మీద చర్చ జరుగుతుందేమో..?!” అన్నాడు ప్రణవ్ నవ్వుతూ.

“మాకు అంత అదృష్టం కూడానా..?” అంది ఉమ.

“ఎనీ వే... ఐ విష్ యువర్ మీటింగ్ ఆల్ సక్సెస్!” అంటూ వెళ్లిపోయాడు.

“ప్రణవ్ ఎంత బాగా బిహేవ్ చేస్తాడు?! ఎన్నో జోక్స్ వేస్తుంటాడు. కానీ, అందులో అసభ్యత ఉండదు. ఆడవాళ్ళకు ఎంతో మర్యాద ఇస్తాడు. మళ్ళీ అందరితో క్లోజ్ గానూ వుంటాడు. ‘హస్తి మశకాంతరం’ అంటారే... అలా వుంటుంది ప్రణవ్ కి, కిరణ్ కి పోలిక!” ఉమ అంది.

“మనం ప్రణవ్ కి విషయం చెప్పి అతని సలహా కోరితే..?” అంది లక్ష్మి.

“మన ప్రాబ్లెమ్స్ ఒక మగవాడితో చెప్పుకోవడం ఎంతవరకు సబబు?” అంది కవిత.

“సబబే! ఎందుకంటే... మనకు ప్రాబ్లెమ్ ఓ మగవాడివల్లే కలుగుతోంది కనుక!” అంది ఉమ.

“నువ్వెళ్లి పిలిచిరా!” అంటూ లక్ష్మితో చెప్పి, ఉమతో-

“మీరు మా అందర్లోకి పెద్దవారు కనుక మీరే ప్రణవ్ తో మాట్లాడండి!” అంది అనిత.

ప్రణవ్ రాగానే టూకీగా తాము కిరణ్ వల్ల పడుతున్న బాధలు చెప్పింది ఉమ.

“మీరు పడుతున్న బాధ నేనూ గమనించాను. మీరే అతనికి బుద్ధిచెబుతారని ఎదురు చూస్తున్నాను!”

“మాకంత ధైర్యం లేదు. పోనీ, ఏం చేయాలో మీరే మాకు సలహా ఇవ్వండి!” కవిత అంది.

“నాతో చెప్పారుగా... ఇక దీని గురించి మరచిపోండి. నేను చూసుకుంటాను!”

“ఏం చేస్తారు?” ఆత్రంగా అడిగింది లక్ష్మి.

“చెప్పను... చేసి చూపిస్తాను. మీకు రిజల్ట్ ఓ పదిరోజుల్లో కనిపిస్తుంది. నేను ఏం చేశానో మీరు తెలుసుకుంటే ఆ విషయం ఎవరితోనూ చెప్పకుండా మీలోనే ఉంచుకోండి!”

“తప్పకుండా! మాకు సహాయం చేస్తున్న మీకు ఇబ్బంది కలుగకుండా చూసుకోవడం మా ధర్మం!” అంది ఉమ.

“థాంక్యూ..! అన్నట్టు... మీకో గుడ్ న్యూస్! కిరణ్ సెలవులో వెళుతున్నాడు. ఓ వారంరోజుల దాకా రాడు. మీరు హాయిగా ఉండొచ్చు!” అంటూ వెళ్లిపోయాడు ప్రణవ్.

“అతని మాటలు నమ్మవచ్చుంటారా?” లక్ష్మి అంది.

“ప్రణవ్ ని నమ్మవచ్చు! అతను అనవసరంగా ఒకరి విషయంలో తలదూర్చడు. అవసరమైతే మాత్రం తన వంతు సహాయం తప్పకుండా చేస్తాడు. సో... కిరణ్ ఇంకో వారంరోజుల దాకా రాడు. కనీసం ఈ వారంరోజులన్నా హాయిగా గడుపుదాం!” అంది ఉమ.



“ఏమిటి ఆలోచిస్తున్నారు?”

- వసుంధర భర్తని అడిగింది.

ఆఫీసులో జరిగిన విషయాలు చెప్పాడు ప్రణవ్.

“మనుషులు ఎందుకిలా శాడిస్టులుగా అయిపోతున్నారో నాకర్థంకావడం లేదు. మా బ్రాంచిలోని ఆడవాళ్ళు మంచి నడవడిక గలవారు. ఆ విషయం అతనికీ తెలుసు. మరి, వాళ్ళను మాటలతో ఇబ్బంది పెట్టి ఏం సాధించగలడు? ఆడవాళ్ళ మనసు వెన్నపూసలాంటిది. కాస్త అభిమానంగా, ఓదార్పుగా మాట్లాడేవాళ్ళంటే ఇష్టపడతారు. ఇలా ఇబ్బంది కలిగించే మాటలు మాట్లాడితే- వాళ్ళను దూరం చేసుకోవడం తప్ప ఇంకేం లాభం వుండదు!” బాధగా అన్నాడు ప్రణవ్.

“అబ్బ! ఎంత బాగా ఆడవాళ్ళ మనసుల్ని చదివారండీ..?”

“నిజం వసూ! గొప్ప చెప్పుకుంటున్నాను- అని నువ్వనుకోకపోతే మా బ్రాంచిలోని ఆడవాళ్ళందరితో నాకు మంచి ఫ్రెండిషిప్ వుంది. ఆ ఫ్రెండిషిప్ ఎన్నో ఏళ్లుగా కొనసాగుతూనే వుంది. వాళ్ళు మన ఇంటికి కూడా వచ్చి నీతో అభిమానంగా మాట్లాడుతూ ఉంటారు కదా! వీళ్ళను దూరం చేసుకోవాలంటే ఒక్కమాట, ఒక్క వెకిలివేషం చాలు! కానీ, ‘మనుషుల్ని సంపాదించుకోవడం కన్నా... దూరం చేసుకోవడం చాలా సులభం!’ అన్న విషయం తెలిసినవాడిని. అందుకే వాళ్ళతో ఎంత క్లోజ్ గా వుంటానో- అంతే బ్యాలెన్స్ డ్ గా కూడా ఉంటాను..!”

“మీ సంస్కారం అలాంటిది! పైగా... మీకు నొప్పించడం తెలియదు. అన్నట్టు... పాపం- వాళ్ళ ప్రాబ్లెమ్ సాల్వ్ చేయడానికి ఏదో ఉపాయం ఆలోచిస్తానన్నారు. ఆ పని చేయండి ముందు! వేడిగా కాఫీ తీసుకురానా?” అంది వసుంధర.

“వద్దు... ఉపాయం తోచింది! ఇక ఆచరణలో పెట్టడమే తరువాయి! నేను శేఖర్ దగ్గరికి వెళ్లివస్తాను. వాడి చేతిరాతతో పనుంది నాకు!” అంటూ చెప్పులు వేసుకోసాగేడు.

“శేఖరన్నయ్య కూడా మీ ప్లానులో పాలుపంచుకుంటున్నాడన్న మాట!”

“వాడే కాదు... గూడూరులో ఉన్న హేమంత్ కూడా సహాయ పడాలి. అప్పుడే నా ప్లాను సక్సెస్ అవుతుంది!”

“అంత దూరం ఉన్న ఆయనెందుకు ఇబ్బంది పెడతారు?”

“ఎందుకంటే... కిరణ్ ఇక్కడికి రాకముందు గూడూరులో పనిచేశాడు కనుక! నేను వెళ్ళి వచ్చాక అన్నీ వివరంగా చెబుతాను. అందాకా ఓపిక పట్టు!” అంటూ స్కూటర్ బయటకు తీసి స్టార్ట్ చేశాడు.



లీవు నుంచి వచ్చి ఆఫీసులో జాయిన్ అయిన కిరణ్ ని పలకరించాడు- అటెండరు గోవిందం.

“సార్! మీకు వారంరోజుల క్రితం ఓ ఉత్తరం వచ్చింది!”

“ఏదీ? తీసుకురా!”

“ఆ ఉత్తరం రోజుకొక సీటుకు తిరుగుతూ అందరూ చదువుతూంటే చూసి భద్రం చేశాను. ఇప్పుడే వెళ్లి తెస్తాను!” అంటూ వెళ్లి, తిరిగి వచ్చి అతని చేతిలో ఉత్తరం పెట్టాడు.

పోస్ట్ కార్డ్ పై రాసిన ఉత్తరం అది!

చదవసాగేడు కిరణ్...

“కిరణ్ గారికి,

మీరు గూడూరు వదలివెళ్లక మళ్లీ రాలేదు.

మీకు చిత్తూరు జిల్లాకి బదిలీ అయిందని తెలిసిందిగానీ, ఏ బ్రాంచ్ కి వేశారో తెలియలేదు. అందుకే చిత్తూరు జిల్లాలో ఉన్న మీ ఆఫీసు అన్ని బ్రాంచీలకు లెటర్ పంపుతున్నాను. అలాగైనా నా ఉత్తరం మీకు చేరుతుందని నా ఆశ!

మందులు వాడాక ఎలావుంది?

పూర్తిగా వాడాక తప్పకుండా ఫలితం కనిపిస్తుంది. సంవత్సరం తర్వాత మీరు హాయిగా పెళ్ళిచేసుకోవచ్చు. పిల్లలు కూడా పుట్టే అవకాశం వుంది.

ప్రస్తుతం మీరున్న పరిస్థితిలో అందరితో కాస్త అసభ్యంగా మాట్లాడే అవకాశం ఉంది. అందువల్ల వీలైనంత తక్కువగా మాట్లాడండి. మీరు నాకివ్వవలసిన బేలెన్స్ నాలుగువేలూ వెంటనే పంపండి. నేను మళ్లీ మందులు తయారుచేసుకోవాలి.

మీ డ్రాఫ్ట్ కోసం ఎదురుచూస్తూ...

డా॥ భీమారావు  
సెక్స్ స్పెషలిస్టు”

-ఉత్తరం చదివిన కిరణ్ కి ఒళ్ళు మండిపోయింది.

ఎవరీ భీమారావు? తనకెందుకు రాశాడు?

కొంతసేపు ఆలోచించాక- ఇది ఎవరో ప్లాన్ చేసి రాశారని అతనికి అర్థమైంది. అయితే ఎవరు రాశారో, ఎందుకు రాశారో అతనికి అర్థంకాలేదు.

స్టాఫ్ అందరూ వరుసగా ఒక్కొక్కరూ రావడం, ఆ ఉత్తరం గురించి ప్రస్తావించడం అతనికి తలనొప్పి తెప్పించింది.

అందరితో అది తనకు సంబంధించినది కాదని చెప్పాడు. ఇది చాలదన్నట్లు- ఇతర బ్రాంచీల నుంచి ఉత్తరాలు రీడైరెక్ట్ చేయబడి అతనికి రాసాగేయి.

ఆ తర్వాత స్టాఫ్ అందరూ ఆ ఉత్తరంలోని విషయాన్నే అన్ని సందర్భాలలోనూ అతనితో ప్రస్తావించసాగేరు.

“నా డ్రాఫ్ట్ రాశారా...” అంటే,

“గూడూరుకేనా?” అనడం-

“కిరణ్ గారూ..! మాకు పప్పున్నం ఎప్పుడు పెడతారు?” అని ఒకడంటే-

“అప్పుడే ఎక్కడ? ఇంకా సంవత్సరం ఆగాలి. భీమారావు క్లియరెన్స్ ఇవ్వాలి!” అని ఇంకొకరు అనడం... అతన్ని మానసికంగా బలహీనుణ్ణి చేసింది.

ఆ తర్వాత అతను ఎవరితోనూ అసభ్యంగా మాట్లాడలేదు. అంతేకాదు..., ఆడవాళ్ళతో మర్యాదగా ప్రవర్తించసాగాడు.

అతనిలో మార్పు చూసి మనసులోనే ప్రణవ్ కి ‘థాంక్స్’ చెప్పుకుని హాయిగా ఆఫీసులో పనిచేసుకోసాగేరు లేడీస్టాఫ్.

